

## వానరాలే

క్షయ సంవత్సరంలో వానలు కురసవు అని చెప్పేవాళ్ళు కొంతమంది. అది క్షయ కాదు, అక్షయ! సంవత్సరంలో వానలు దండిగా కురిసితీరల్ల అని ఆశను లేబెట్టేవాళ్ళు కొంతమంది. ఎవరి మాటను ఇనేది? ఎవరి మాటను ఇడిసిపెట్టేది? ఊర్లవాళ్ళకేమో శానామందికి ధైర్యం సాలలే ఇత్తనం ఏసేదానికి. అప్పటికే ఒక సంవత్సరం వర్షాలు పడక సేద్యంలో దెబ్బ తినిండిరి మల్ల పాపం!

ఈ యేడు వానలు బాగా కురుస్తాయని గవర్నమెంట్‌ల్లు రేడియోలో చెప్పినారని కరణమయ్య ధైర్యం చెబితే పెన్నప్పకు ఆశపుట్టె. ఊర్ల చాలామంది రైతులు ఎనకడుగు ఏస్తాంటే, పెన్నప్ప ముందడుగు ఏసె.

ఒక దినం పొద్దున్నే తలకు నీళ్ళు పోసుకుండె. ఉతికుండె బట్టలు కట్టుకుండె. తలకు చారెడు సమురు పూయించుకుని పెండ్లాముతో దున్వించుకుండె. భుజంమీద సెల్లా కూడా ఏసుకొని చెళ్ళికెరలో చెనిక్కాయల ఆసామి దగ్గిరికి ఎల్లబారి పాయ. తీరా పోయినంక క్వింటాలు చెనిగిత్తనం వెయ్యిరూపాయలు అని రేటు వినేసరికి నోరంతా ఎల్లబెట్టె.

“వెయ్యి రూపాయలంటే ఎట్ల సావుకారీ? నిన్న సంవత్సరం క్వింటాలు చెనిగిత్తనం నీకు ఏడు నూర్లకే అమ్మితిమి కదా! మా నుంచి ఏడు నూర్లకు కొని, మళ్లీ మాకే వెయ్యి రూపాయలకు అమ్మజూపితే ఎట్ల?” అని బాధపడె.

“ఏం చెయ్యమంటావురా! అది అప్పటి మార్కెట్టు రేటు. ఇది ఈనాటి మార్కెట్టు రేటు. కోర్టులో వకీలు మాట్లాడినట్ల అంత తెలివిగా మాట్లాడతాండావు కదా! మరి నిన్న సంవత్సరం పండిన చెనిక్కాయనంతా అమ్మి దుడ్లు చేసుకునే బదులు, ఈ సంవత్సరం ఇత్తనం వేసేదానికి ఎత్తిపెట్టుకోవల్ల అనే జ్ఞానం లేకపాయెనా నీకు?” అనె సురుకుముట్టుగా సావుకారు.

“నిరుడు పావలా పంట కూడా పండలేదు కదా సావుకారీ! పండిన పంటనంతా ఈ సంవత్సరం ఇత్తనం కోసరం ఎత్తిపెట్టుకుంటే ఇంక సంవత్సరం పొడుగునా మేం ఏం తినేదీ? మీ అట్లా వాళ్ళకు అప్పులేం కట్టేదీ? అని అడిగె.

“ఆ పొద్దు ఏవో అవసరాలుండి పండిన కాయినంతా అమ్ముకుంటారు. మరి ఈపొద్దు వచ్చి మార్కెట్టు రేటు ఎక్కువ అని అంగలారిస్తే ఎట్లరా!” అని సావుకారి.

“అంతా మా కర్మలే ధనీ!” అని పెన్నప్ప.

“ఎన్ని పళ్లలు కావల్లరా నీకు ఇత్తనానికీ?” అని అడిగె సావుకారి.

“ఐదు ఎకరాలకు అయితే ఒకటిన్నర సరిపోతాయి. పది ఎకరాలకు పంట పెట్టల్లంటే మూడు పళ్లలు కాబడతాయి. ఇక్కడ రేటు చూస్తే అగ్గి కురుస్తోంది. ఐదు ఎకరాలకు మాత్రం సర్ది, మిగతా ఐదెకరాలు బీడు పెట్టుకుందునా? లేక ధైర్యం సేసి పది ఎకరాలకూ ఇత్తనం కొండబోయి ఏస్తునా? అని కొంచెం సేపు కిందా, మీదా పడి ఆలోసించె.

అప్పుడు... పోలేరమ్మ తల్లి సైలోనిండి, దానయ్యతో చెప్పించిన మాటలు జ్ఞాపకం వచ్చె. పోలేరమ్మ తల్లి సెప్పినంక వానలు వచ్చి తీరాల్సిందే కదా? సైన దేవుడుండాడు అనుకొని ధైర్యంగా మూడు మూటలు ఇత్తనం కాయని ఏసుకొచ్చె పది ఎకరాల్లోనూ సల్లేదానికీ.

“చూడప్పా! పంట పండినంక చెనిక్కాయని మల్లీ మాకే తోలల్ల. వేరే యాపారస్తులకు తోలి మాకు అన్యాయం చెయ్యకూడదు” అని పెన్నప్ప వచ్చేటప్పుడు ఇంకొకసారి హెచ్చరించి పంపె సావుకారి.

ఒకటి కాదు, రెండు కాదు... ఇత్తనం కాయని మూడు మూటలు ఏసుకొచ్చిన మొగున్ని తిక్కేన్ని చూసినట్ల చూసె పెన్నప్ప పెండ్లాము.

“ఈ సారి వానలు వస్తాయో, రావో అని పెద్ద పెద్ద రైతులే ఇత్తనం ఏసేదానికీ జంకుతాంటే, నువ్వు మూడు మూటలు ఇత్తనం కాయని ఎందుకు మోసుకొస్తేవి సామీ? నిరుడు సంవత్సరం మాదిరి వానలు కురసకపోయి అనుకో! ఇప్పుడు ఇత్తనం మీద అప్పు చేసిన ఆ మూడు వేలా భూమిలోకి పారేసుకున్నట్లే కదా! ఆ మూడు వేలు అప్పును ఎట్లు కడతాము? దానికి అయ్యే వడ్డీని ఎట్లు కడతాము? మన కడుపులకు ఏం తింటాము? వచ్చే సంవత్సరం మనపాప పెండ్లి ఎట్లా చేస్తాము? వడ్డు, సామీ, వడ్డు, ఆ సేద్యమూ వడ్డు, ఆ అప్పులూ వడ్డు. కూలీ నాలీ చేసుకుని బతుకుదాము. ఉంటే తిందాము. లేకపోతే ఇన్ని నీళ్ళు తాగి పస్తులు పండుకుందాము” అని మొగునితో మొరపెట్టుకుండె.

భార్య ఏడుపు చూసి పెన్నప్పకు గుండె జారిపోయి లోలోపల.

“థూ నీ యమ్మ పిరికి లంజముండా! అవశకునవు కూతలు కూసినావంటే చూడు మూతి మీద గుడ్డుతాను. మీ అదోల్ల మాటలు విని బాగువద్ద మొగ్గడెవడు?” అని చీమిడి చీదేసినట్ల మాట్లాడె భార్యని.

అయ్యమ్మేమో నోరు మూసుకుండెగాని, పెన్నప్పకేమా ధైర్యం సాలకపాయ! ‘ అ అప్పులూ వద్దు, అ సేద్యమూ వద్దు’ అని పెండ్లాము ఏడ్చిన ఏడ్చు చెవుల్లో గింగురుమంటా మోగబట్టె.

“ఐదెకరాలు ఇత్తుతాను, సాలు! మిగతా ఐదెకరాలు మీరు వడి ఉండనీలే! ఒక యాల వానలు రాలేదే అనుకో! మూడు వేలకు మునిగే బదులు ఒకటిన్నర వేయికి మునిగేది మేలు కదా! అని యాచన చేసె! సగం ఇత్తనాన్ని దగ్గర పెట్టుకుని మిగతా సగం ఇత్తనాన్ని అదే రేటుకు ఈడిగ రంగప్పకు ఇచ్చేసె. పెన్నప్ప భార్య ‘అమ్మయ్యా!’ అని ఊపిరి పీల్చుకుండె.

కృత్తికలో సేద్యం చేసిందిరి. పునర్యసులో వానొస్తే ఇత్తనం ఏయల్లని కానుకోందిరి. మోడాలేమో కనపడతాండెగానీ, అవి గుడ్డి మబ్బులు మాదిరి యాటికి యాటికో కొట్టుకుపోతాండె. ఒక్కటి కిందికి దిగలే.

‘ప్రపంచంలో పాపాలు పెరిగిపాయ. వానలు కురసమంటే ఎట్ల కురుస్తాయి మల్ల’ అనుకుండె పెన్నప్ప.

పునర్యసు పాయ, పుష్కమి వచ్చె. వాన రాలే!

దినాలు జరగబట్టె.

కప్పలకు పెండ్లిండ్లు చేసిరి.

వానరాలే!

భారతంలో విరాట పర్యం చదివించిరి.

వానరాలే!

ఇంటికి ఒకరు గుంపుగా చేరి రాత్రి లాంతర్లు పట్టుకుని ఊర్లో నందు గొండులన్నీ తిరగతా బజన్ను చేసిరి. వానరాలే! ఊరి బొడ్డురాయి మింద నూటా ఒకటి కడవల నీళ్ళు పోయించిరి. కాని వానేమో రాలే! “ఎట్లబ్బా! వాన రాలే!” అని శెట్టి అంగట్లో గొంతు కూర్చుని దిగులు వడతాండె పెన్నప్ప వక్కాకు నములుకుంటా. అడ ఇంకా నలుగురైదుగురు రైతులు నందకాడ ముద్ద తినచ్చి బీడీలు కాల్చుకుంటా కూర్చోనుండిరి.

“లే పెన్నగా! నీ దగ్గర ఒకటిన్నర పల్లనే కదా ఇత్తనాలు ఉండేది పాపం! నేను ఒకటిన్నర పల్ల ఇస్తాను. కొండబోయి అ మిగతా ఐదెకరాల్లో కూడా సల్లకోరా! అ భూమి ఏం పాపం చేసిందని దాన్ని మాత్రం మీరు పెడతావు” అనె కువ్వాడ మాడతా లింగప్ప.

బైటికి లేసిపోయి వక్కాకు ఎంగిలి మూసొచ్చి తెలివిగా నవ్వె పెన్నప్ప “వానరాలే

కాబట్టి ఇత్తనం కొండబో అంటాండావు. అదే వాన గినా వచ్చింటే ఆ మాట అనేవానివా? నీది ఏం తెలివిరా లింగా! వాన ఎట్లా రాదు అనుకుని నీ దగ్గరున్న ఇత్తనాన్ని ఎవరికన్నా తగలబెట్టి దాని మింద వడ్డీ అయినా రాబట్టుకోవల్ల అని అనుకుంటాండావు. నీకే కావల్లంటే చెప్పు. నా ఒకదీన్నర పల్లా ఇత్తనం కూడా నీకే ఇచ్చి కృష్ణా, రామా అని కూలికి పోతాను నిశ్చింతగా” అనె.

“అంతే మరి! కరెట్ మాట అనె పెన్నగాడు. ఈ సేద్యాలు చేసుకునే దానికంటే కూలికి పోయ్యేది మేలు కదా, అప్పా! ఎవరికయినా కావల్లంటే చెప్పండి, నా దగ్గర కూడా ఎనిమిది పల్లాలు ఇత్తనం ఉంది” అనె అడనే కూర్చుని బీడీ తాగుతాండే పెద్దరైతు శంకరప్ప.

శంకరప్ప మాటలు విని తృప్తిగా గాలి పీల్చుకుండే పెన్నప్ప. అయితే నేను మంచి పనే చేస్తే, సగం ఇత్తనం ఆ రంగపుకు కొలిపిచ్చి బరువు తగ్గించుకుంటిలే! శంకరప్పవంటి పెద్ద రైతులకే గుండే సాలకపోతే ఇంక నేనెంత, నా బతుకెంత’ అనుకుండే.

“యాలర్రా! అంతా అట్ల నిరుత్సాహపడతారూ? చెళ్ళికెరకు చార్జీలు పెట్టుకుపోయి అప్పు చేసి ఇత్తనం తెచ్చింది ఎందుకు? భూమిలో ఇత్తేదానికా? లేక ఇంకొకరికి ఇచ్చేదానికా? చింత పడద్దండి. వాన వస్తుంది! వాన వస్తుంది!” అని ధైర్యం మాటలు చెప్పే శెట్టి.

కొంచెం సేపట్లో వాతావరణం మంచిగా మారిపోయింది. గాలి నిలిసిపోయింది. ‘అబ్బ! బొలె ఉడుకు పెడతాండప్పా’ అని చేత్తో బనియను ఊపుకుంటూ బైటికొచ్చి ఆకాశం దిక్కు చూసె శెట్టి.

“మోడం బాగానే పట్టింది” అనె.

మెరుపులు మెరిసె.

ఉరుములు ఉరిమె.

‘అర్జునా! ఫల్గునా! పార్వా! కిరీటీ!’ అని తలుసుకుండే పెన్నప్ప.

అంతా వాన గురించే మాట్లాడుకోబట్టిరి.

“తూర్పు గడ్డమింద అప్పుడే రెండు పదున్ను వాన కురిసిందంట. భూమి అంతా పచ్చగైందంట!”

“ఔనంట! ఆ పక్క అంతా ఆరుద్ర కార్తిలోనే విత్తనం ఏసినారంట.”

“పునర్యను రాకుండానే ఏసినారే! అంత ముందుగా ఎందుకు ఏసినారబ్బా?”

“ఏమో? మల్ల మల్ల వాన వస్తుందని గారంటి ఏముంది? ముందో, వెనకో ఇత్తనం పడితే సాల్లేరా బగవంతుడా అని ఏసినారు.”

“వాన గినా వస్తే ఇదే కొరెట్ బైము ఇత్తనం ఎసేదానికి”

“ఔను మల్ల. పునర్యను, పువ్యమి రెండూ బలం కార్తులు కదా?”

“మొన్న మొన్న... అంటే ఒక వారం దినాల కిందట పిల్లలవల్లి మింద మంచి వానంట!”

“అవును. ఆ వాన మనకు తగలాల్సింది. మధ్యలో గాలిచ్చి పిల్లలవల్లికి కొట్టుకుపోయి.”

“ప్రాప్తం, అప్రా ప్రాప్తం! వచ్చే వరకూ వానకాదు. తినే వరకూ బువ్య మనది కాదు”

“ఈ పొద్దు మాత్రం వాన వచ్చి తీరుతుంది మామా!”

“ఔను. నాక్కూడా అట్లే అనిపిస్తోందిరా!” అంతా ఇట్లా మాట్లాడుకుంటాంటే మోడం పట్టి నన్నుగా చినుకులు రాలబట్టె. పెన్నప్పకు మల్లా ఆశ పుట్టె.

“ఏమో! వానలు వస్తాయేమో! ఈ సారి పంటలు పండుతాయేమో! రంగప్పకు సగం ఇత్తనం ఇచ్చి పొరపాటు చేస్తినేమో! పది ఎకరాలకూ ఇత్తనం నల్లుకుంటే పంటలు పండి బాగుపడతాంటేమో! ఘా! ఈ ఆడోళ్ల మాట వినకూడదు. పిరికిమందు పోస్తారు లంజలు’ అని తిట్టుకుంటే పెండ్లాన్ని.

అంతా బయటికి పోయి వాన వచ్చే దిక్కుకు చూస్తూ నిలబడిరి.

“అదిగదిగో! తిమ్మప్ప కొండ మీద బోలె కురుస్తోంది.”

“బొమ్మగానిపల్లె మింద మంచి వదును వాన!”

“కొండకాడనుంచీ గాలి మన ఊరి దిక్కే తోలతాంది.”

“కృష్ణారామా! ఆ వానని మా ఊరి దిక్కు పంపించు తండ్రీ! నీకు చేతులెత్తి మొక్కుతాము” అని పెన్నప్ప గొణుక్కుండె.

కానీ దేవుడు పెన్నప్ప మొర వినలే! క్షణంలో గాలి లేసె... తీటకల్లు పక్క కొట్టుకొచ్చే మోడాలన్నీ పులికల్లు దిక్కుకు కొట్టుకుపోయి. అంతే! పైకి చూస్తే ఒక్క మోడం లే! ఒక్క వాన చినుకు లే! రవంతసేపటికి ఎండ కూడా కాయబట్టె.

‘ఎట్లా పని చేస్తేవీరా బగమంతుడా! బాగా మోడాలు పట్టెండే వానని ఎగ్గొట్టిస్తినే! మా నోటి కాడ కూడు తీసేసినట్ల’ అని దిగులు పడతా బీడీ ముట్టించుకుండె పెన్నప్ప.

పెండ్లాం గుర్తొచ్చె! ‘పాపం! దాన్ని తిట్టినందుకు చెంప లేసుకోవల్ల. అది మంచిమాటనే చెప్పె. దాని మాట విని రంగప్పకు ఇత్తనం ఇచ్చేసినందుకు నాకు మేలే బరిగె. సగం అప్పు మీద వడ్డీ తగ్గిపోయి. అది పిరికి లంజ కాదు. నేనే ఆశపోతు నా కొడుకుని’ అనుకుండె.

దినాలు గడిచె.

పుష్కమి పాయ.

అక్షేప వచ్చె.

జనమంతా చప్పగ అయిపోయిరి.

“కార్తి తప్పిపోయ ఇంక వాన వచ్చినా లాభం లేదు” అనిరి.

కొత్త కార్తి మొదలైన వారం దినాలకు వాన వచ్చె.

“ఈ వానే రెండు వారాల ముందు వచ్చి ఉండకూడదా! ప్సే!” అంటా చప్పరించేసిరి. అక్షేపలో చెనిక్కాయ ఏసేదానికి చానామంది రైతులకు మనసు ఒప్పలే. దేవుడు చల్లగా చూసి నాలుగు వానలు కురిపిస్తే పంట అయిపోదా... అని కొందరేమో ఇంకా అశగానే ఉండిరి కానీ పూర్తి ధైర్యం చేయలేకపోయిరి.

ఇరవై ఎకరాలు ఉన్నట్లు పది ఎకరాలకే పంట పెట్టిరి. పది ఎకరాలు ఉన్నట్లు ఐదెకరాలకే ఇత్తనం సల్లిరి. కొందరు ఉరువు సేద్యం జోలికే పోలే.

పెన్నప్ప ఐదెకరాలకు ఇత్తన మేసి మిగతా ఐదెకరాలు బీడు పెట్టె. ఇత్తన మేసిన వారం దినాలకు మొలకలోచ్చె. తల్లి గర్భంలోని మైల పూసుకుని వచ్చినట్ల మొలకలన్నీ నెత్తి మింద మట్టి పలకలు మోస్తా పైకి లేస్తాండె. రెండు మూడు దినాలు గడిచె. ఇత్తనం డుడు బద్దలై చెరి ఒక పక్క ఇడిపాయ. ఆ ఇత్తనం బద్దలు రెండూ పచ్చిపిల్ల రెక్కల మాదిరి అకాశంలోనికి ఎగరల్లని అత్రవడతా ఉన్నట్లుండె.

ముఖలో వానొచ్చె. వానొచ్చిన మూడు దినాలకు కలుపు తీసి సేద్యం చేసిరి.

పుబ్బ వచ్చె. సెట్లు పూత పట్టె. రజస్వల అయిన అడవిల్ల మాదిరి బంగారు పొంగినట్లు మెరిసిపోతాండె. ఇంకా కొన్నాల్లు గడిచె. సెట్లు బాగా పుంజయి ఏవుగా ఎదిగి మంచి పొగరు మీద ఉండె. ఆ వేరుశనగ పూత మింద తనెదీగలు వాలతాండె. పిల్లోల్ల నంతోషం తల్లి ముఖంలో కన్పించినట్లు ఆ వేరుశనగ చెట్లలోని కళ మన్నులోనికి గూడా పాకిపోతాండె.

కళకళలాడే ఆ ఐదెకరాల చేను పక్కన బీడుపడిన ఇంకో అయిదెకరాల చేను ముండమోపి మాదిరి కన్పించె పెన్నప్పకు. కొన్నాళ్ళకు పూత రాలిపోయి భూమిలోనికి ఊడలు దిగుతాంటే తట్టలోకి అన్నం పెట్టినట్లే ఉండె రైతుకు.

ఉత్తరలో వాన రాలే.

హస్తలో కూడా వాన రాకుండా ఎగబెట్టె.

ఒకపక్క ఊడలకు పిందెలు కాస్తాంటే ఇంకోపక్క భూమిలో తేమ లేక సెట్లు వాడబట్టె. వారం దినాలు అన్నం లేక పన్నులతో సోలిపోయిన గర్పిణీ స్త్రీ మాదిరి సెట్లన్నీ ఊడలతో పిందెలతో ఒక పక్కకు ఒరిగిపోయి ఉండె. చేను పక్క చూసిన పెన్నప్పకు తన కడుపులో ఎవరో చేయిపెట్టి దేవినట్లాయ.

చిత్తకార్తి పోతుందనగా మూడు దినాలు జడిపట్టుకుండె. పైరు రవంత కళకళలాడె. పెన్నప్పకు మల్లా రవంత ఊపిరి తిరిగె. ఆ అశకూడా ఎక్కువ కాలం నిలనలే.

స్వాతి పాయ.

వాన రాలే!

వికాళ వచ్చె.

వానరాలే!

సలి మొదలాయ. ఇంక వానమింద అశ ఇడిసిపెట్టె పెన్నప్ప. చిత్తలో పుట్టిన రెండో పూత ఊడలై భూమిలోకి దిగకుండానే ఎండిపోయ నెట్టుమింద. తొలి పూత మాత్రమే ఊడలు దిగి కాయలు కాసె. ఆ కాయలలో గూడా రెండు మూడు కాయలు ఒక మాదిరిగా ఉండె. ఇంకో రెండు మూడు కాయలు లోత్రలు పడె. లోత్రలు పడిన కాయలో గుడ్డు లోపలే నచ్చిపోయిన కోడిపిల్ల మాదిరి ముదరకపోయి నానుగా ఉండె ఇత్తనం!

చెనిక్కట్టి పీకి కుప్పపెట్టి కాయని ఇడిపిస్తే, ఎకరాకు మూడు మూటలు కూడా దిగలేదు పంట. 'అయ్యో దేవుడా!' అనుకుండె పెన్నప్ప.

చెళ్ళికెరకు పోయి వచ్చినోళ్ల దగ్గర చెనిక్కాయ రేటు విచారిస్తాండె. ఒక వారం క్రింటాలు చెనిక్కాయ అయిదునూర్లు అనిరి. రెండువారాలు పోయినంక అయిదు నూటాయబై అనిరి. ఇంకో వారం ఆరు నూర్లు అనిరి. మళ్ళీ రెండు వారాలు జరిగినంక అయిదు నూటాయబైకి తగ్గిందనిరి.

మార్కెట్ రేటు ఎక్కుతా, తగ్గుతా వచ్చె. పెన్నప్ప మనసు 'అమ్ముదామా? వద్దా?' అని గునిసి గునిసి నంకయిస్తాండె. రేటు ఇంకా పెరుగుతుందేమో అని ఆశ పడతాండె.

మట్టా నెంబరు కోసం అర్థరాత్రి వరకూ మేలుకున్నవానికీ, మంచి మార్కెట్ రేటు కోసం ఎదురు చూసే పెన్నప్పకూ భేదం లేకపోయ.

ఒకవారం ఆరునూర్ల రేటు వచ్చె. ఆ రేటు ఇంకా ఎక్కుతుందేమో అనుకుండె. కానీ ఆ రేటు మళ్ళీ వారానికి అయిదు నూర్ల ఎనబైకి తగ్గె. రంగప్ప అదే రేటుకు అమ్ముకుని వచ్చిండె తన చెనిక్కాయని.

పెన్నప్ప భయపడె. అలన్యం చేసే ఆ రేటు కూడా దక్కదేమో అనుకుండె. మూటలు లారీకి ఎత్తుకొని చెళ్ళికెరకు ప్రయాణమైపోయ. అడ చెనిక్కాయ తూచిరి. కాయి లోత్రలు పడి ఉండె కదా, అవటం రాలే! క్రింటాలుకు రెండున్నర మూటలు తూగాల్సిన కాయి మూడున్నర మూటలు తూగె.

తూంచేటప్పుడు చెనిక్కాయలో తోకలూ, గీకలూ, పొట్టూ గిట్టూ పున్నాయని చెప్పి

క్యింటాలుకు మూడు కేజీలు కాయని తరుగుకింద తీసేసుకుండి!

నాసిరకం కాయ అని చెప్పి, దుడ్లు లెక్కకట్టేటప్పుడు క్యింటాలుకు పదహారు రూపాయలు తగ్గించుకుండి. ధర్మ కార్యాలకు అని చెప్పి నూటికి ఒక రూపాయి పట్టుకుండి. ఇత్రనానికి ఇచ్చిన అప్పును విరగేసుకుండి. అప్పు మింద పెరిగిన వడ్డీ దుడ్లను కూడా పట్టుకుండి.

కడాకు షావుకారు పెన్నప్ప చేతిలో దుడ్లు పెట్టలే, ఒక పట్టిని అందిచ్చె! పట్టిలోకి చదువురాని కళ్ళతో తొంగి చూసి “ఎంత వస్తుంది, ధనీ, చేతికి?” అని అడిగి పెన్నప్ప.

“నువ్వే ఇంకా ఎనబై రూపాయలు బాకీ పడతావన్నా” అని షావుకారు నిదానంగా.

పెన్నప్ప ఏడ్చలే..

“అయిదెకరాల సేద్యానికి ఎనబై రూపాయలు నష్టం. పది ఎకరాల సేద్యానికి నూటా అరవై రూపాయలు నష్టం వచ్చేది. మేలే కదా! నాకు మంచే జరిగి కదా?” అనుకుండె.

“అయిదు ఎకరాల్లో నేనూ, నా పెండ్లామూ, నా కూతురూ, నా ఎద్దులు చేసిన రెక్కల కష్టం విలువ రెండువేలు. నా పెండ్లాం మాట వినకుండా ఇంకొక అయిదెకరాల్లో కూడా సేద్యం చేసింటే ఇంకొక రెండువేల రూపాయలు మా రెక్కల కష్టంలో దండగైపోయేది. మేలే కదా! నాకు మంచే జరిగి కదా!” అనుకుండె.

అట్లా అనుకుని

పెన్నప్ప నవ్వె

తిక్కనవ్వు నవ్వె.

ఆ నవ్వు చూసి ‘పెన్నప్పకు తిక్కపట్టింది’ అనే అనుకుండె అసామి.

నవ్వు నిలిసిపోయినంక షావుకారిని ముప్పయి రూపాయలు అప్పు అడిగి పెన్నప్ప.

పిచ్చి పట్టినోళ్లు అప్పు అడగరు కదా! అందుకని పెన్నప్పకు పిచ్చి పట్టలేదని తీర్మానం చేసుకుండె షావుకారు.

పాపం! అనుకుని జేబులోంచి ఇరవై రూపాయలు తీసిచ్చె. ఎనబైరూపాయలతో చేరి మొత్తం నూరు రూపాయల అప్పు అని చెప్పి పెన్నప్ప పేరిట ఖాతాలో రాసుకుండె.

“దిగులు పడొద్దు అన్నా! ఎల్లకాలమూ ఇట్లే ఉండదులే! మంచి దినాలు వస్తాయిలే!!” అని ధైర్యం చెప్పి పంపె.

పెన్నప్పకు నమర్త అయి మూడేళ్ళు దాదిన పెద్ద కూతురు గుర్తొచ్చె.

ఆ పాప పెండ్లిని వచ్చే సంవత్సరానికి వాయిదా ఏసె.

భుజం దగ్గర విగిలిపోయిన పెండ్లాం రవికలు గుర్తెచ్చె.

ఆ రవికను వచ్చే నెలకు వాయిదా ఏసె.

పలక కావల్ల అని పోరుపెట్టే నన్న కొడుకు గుర్తెచ్చె.

ఆ పలకను వచ్చే వారానికి వాయిదా ఏసె.

పొద్దుట్టి నుంచి ఏమీ తినక కడుపులో కొక్కులు తోడినట్లు ఆకలి అయితాండె.

ఆ అన్నాన్ని ఇంకో పూటకు వాయిదా ఏసుకుండె.

అట్ల వాయిదా ఏసుకుని చార్జీలకు పోగా మిగిలిన దుడ్లతో పిల్లలకు పప్పులూ, బొరుగులూ కొనుక్కుని ఇడిచేసిన అడ్డ పంచెలో మూటకట్టుకుండె. ఆ మూటను కన్న కొడుకు మాదిరి సంకలో పొదువుకుని ఉత్త కడుపుతో బస్సెక్కి ఊరు చేరుకుండె.

దినాలు జరిగిపోబట్టె.

పని దొరికినప్పుడు కూలికి పోతాండె.

పనిలేనప్పుడు ఎల్లమ్మ గుడి కట్ట మింద కూర్చుని పులీ, మేకా ఆడతాండె.

ఇరవై ఏండ్ల కిందటా, ముప్పయి ఏండ్ల కిందటా ఏ ఏ ఊర్లలో ఎంత పెద్ద వానలు కురిసినాయో, ఏ ఏర్లు ఎట్ల పొంగినాయో ఎవరెవరో కథలు కథలుగా చెబుతాంటే నోరు ఎల్లబెట్టి వింటాండె.

మల్లీ ఆరుద్ర వచ్చె.

పువ్వును వచ్చె.

పెన్నప్ప అకాశంలో మోడాలకోసం చూడబట్టె.

పంచాయతీ రేడియోలో వాతావరణం గురించి వినబట్టె.

పోలేరమ్మ తల్లి సైలోకొచ్చే దానయ్యను “వానలు వస్తాయా, రావా?” అని అడుగుతాండె.

బాపనోళ్లని ప్రభవ నామ సంవత్సరంలో వానల గురించి శాస్త్రం అడుగుతాండె.

ఈసారి ఇత్తనాలు అయిదెకరాలకు నల్లుదామా? లేక పదెకరాలకు నల్లుదామా...

అని ఆలోచన నేయబట్టె.

వానొచ్చే లోపల చెళ్ళికెరకు పోయి ఇత్తనం కాయ తెచ్చి రడిగా పెట్టుకోవల్లని ఆత్రంగా ఉండె.

దినాలు జరగబట్టె.

కప్పలకు పెండ్లిల్లు చేసే కాలం వచ్చె.

సైనున్న అకాశం కిందనున్న పెన్నప్పను నంగనాచి మాదిరి చూస్తానే ఉండె!